

జిందాబాద్

‘సేవకుణ్ణి. ప్రజాసేవకుణ్ణి’

‘ప్రజా నాయకుడివి, యజమానివి, దేవుడివి కావు కదా!’

‘కాను. ప్రజలే దేవుళ్ళు. పల్లెలే దేవాలయాలు. ప్రజలే నా యజమానులు. ప్రజలేం చెబితే అదే చేస్తాను.’

‘మాట తప్పవుకదా!’

‘తప్పను. చచ్చినా తప్పను.’

పది గ్రామాల సర్పంచులు కూర్చుని సత్యశివసుందరంను తమ నియోజకవర్గం నుంచి యం.యల్.ఏ గా ఎన్నిక చేసే విషయంలో ఆలోచిస్తున్నారు. వాళ్ళు ఏ పార్టీకి చెందిన వాళ్ళు కారు. స్వతంత్రులు.

‘నువ్వు స్వతంత్ర అభ్యర్థిగా పోటీ చేస్తావా? ఏదైనా పార్టీపక్షాన పోటీ చేస్తావా?’

‘మీరేం చెబితే అదే చేస్తాను’

‘ఇండిపెండెంట్ కాండిడేట్ గానే నిలబడాలి.’

‘మీరెలా చెబితే అలాగే! కానీ ఒక పార్టీపక్షాన నిలబడితే పార్టీ ఓట్లు కూడా నాకు పడి నేను గెలిచే అవకాశం మెరుగుపడి మేలుకలగవచ్చు’

‘ఆ పార్టీని వ్యతిరేకించే ఇతర పార్టీల ఓట్లు నీకు పడకుండా పోవచ్చుకదా. స్వతంత్ర అభ్యర్థి అంటే మా పది గ్రామాల ప్రజలు హర్షిస్తారు. మా మాట వింటారు. నీకు ఓట్లువేస్తారు. గెలిపిస్తారు. సరేనా?’

‘సరే!’

‘గెలిచిం తర్వాత ఏ పార్టీలోనైనా చేరతావా?’

‘మీరు చేరమంటే చేరతాను’.

‘చేర రాదు!’

‘చేరను!’

‘మినిష్టర్ని చేస్తే?’

‘మీరు అంగీకరించమంటే అంగీకరిస్తాను’.

‘మినిష్టర్ని చేస్తున్నాం కదా, పార్టీలో చేరమంటే?’

‘ఏం చేయమంటారు?’

‘మినిష్టర్ పదవి అయినా వద్దుకానీ పార్టీలో మాత్రం చేరను అనాలి.’

‘అంటాను!’

‘అసెంబ్లీలో నిర్ణయాలు తీసుకొనే ముందు. నువ్వు ఓటు వేయబోయేముందు, మమ్మల్ని సంప్రదించాలి.’

‘తగిన సమయం ఉంటుందా?’

‘ఉన్నప్పుడే! మేం మా అభిప్రాయాలు చెబుతాం, వాటిని పాటించాలి.’

‘సరే!’

‘ఐదేళ్ళదాకా నన్నడిగే నాథుడు లేడని విప్రవీగకూడదు. నా ఇష్టారాజ్యం అనుకోరాదు.’

‘అనుకోను’.

‘విచ్చలవిడిగా విదేశాల నుంచి అప్పులు తెచ్చేదేన్నీ నువ్వు అంగీకరించకూడదు. మన వారసులకు మనం అప్పులు మిగిల్చి చావకూడదు!’

‘చావను’.

‘ముఖ్యమంత్రి కానీ, మంత్రులు కానీ ఇష్టం వచ్చినట్లు వాగ్దానాలు చేయరాదు. కేబినెట్ నిర్ణయం లేకుండా ఎంత మంచి పనయినా డబ్బు విడుదల చేయరాదు.’

‘చేయను!’

‘అర్థరూపాయికే బస్తా బియ్యం అనరాదు’

‘అనను’.

‘తిండి బట్ట ఇల్లు ఉచితం అనరాదు’

‘అనను’.

‘ఓట్లకోసం నోట్లు పంచే బదులు వడ్డీ లేని ఋణాలిచ్చి ఋణాలు మాఫీ చేసే దొంగ నాటకాలు ఆడరాదు.’

‘ప్రజాస్వామ్యంలో ప్రజల వ్యక్తిగత అభివృద్ధి న్యాయమేకదా!’

‘వ్యవస్థ గతంగాచేస్తే న్యాయం. అందరికీ ఉపయోగపడే అభివృద్ధి కార్యక్రమాలు జరగాలి. ఉదాహరణకు రోడ్ల నిర్మాణం, ప్రాజెక్టులు’

‘రోడ్లువల్ల పల్లెల్లో, డొంకల్లో, కాళి బాటల్లో తిరిగే సామాన్యులకు ఏం ప్రయోజం? ప్రాజెక్టులు భూములన్నీ స్వాములకే! పేదలకేం లాభం?’

‘భూమి పండితే తిండి, అందరికీ! పనులుంటే కూలీ అందరికీ! బస్సులు, లారీలు ప్రయాణం రవాణా అందరికీ! కొందరికి ఎక్కువ ప్రయోజనం లాభం ఉన్నట్లు కనిపించవచ్చు. కానీ అందరికీ మేలు కలిగించే పనులు ప్రభుత్వం చేయాలి.’

‘సరే!’

‘నీకిప్పుడు రెండెకరాల మాగాణి ఉంది. ఎన్నికల్లో నువ్వు దాన్ని అమ్మారాదు. ఎం.ఎల్.ఏ. అయింతర్వాత వందెకరాలు కొనరాదు’.

‘కొనను!’

‘కోట్ల రూపాయలు స్విస్ బేంకుల్లో దాయరాదు’

‘దాయను!’

‘అక్రమంగా సంపాదించరాదు’.

‘సంపాదించను. కానీ నాకు తిండి కొంపా గోడీ గోసి గుడ్డ ఉండాలికదా’.

‘ఉంటాయి. నీకు జీతం ఇస్తారు’.

‘నా పొలం?’

‘నువ్వు సాగుచేసుకోలేవు! ఎవరైనా మగతాకి తీసుకొంటారు. నీ గింజలు నీకిస్తారు’.

‘నా పిల్లల చదువులు?’

‘ఇప్పుడెట్లా చదివిస్తున్నావో అలాగే. వీళ్లు వీధిబడిలోంచి బైటకి వచ్చి అమెరికాలో చదవలేరు. డూన్ స్కూల్లో చేరలేరు’

‘నేను బాగుపడకూడదా?’

‘పడవచ్చు. అక్రమంగా కాదు’

‘ఇక ఇప్పుడు నేను ఎం.ఎల్.ఏ. అయితే ఏం లాభం?’

‘జీతం దుడ్లు వస్తాయి. ఇల్లు ఉంటుంది. అదనంగానే మాగాణి గింజలు కూడా ఉంటాయి!’

‘మీ ఇష్టం!’

‘ఐదేళ్ళ తర్వాత ఇప్పుడెట్లా ఉన్నావో అప్పుడు కూడా ఇలాగే ఉండాలి!’

‘అలాగే. అయిదేళ్ళు ఉంటానా?’

‘ఉంటేనే!’

‘గెలుస్తానా?’

‘గెలిస్తేనే!’

‘మీ మాటలు నాకు మార్గాలు’

‘మంచిదే! నీ పద్ధతి మాకు నచ్చకపోతే’

‘నచ్చకపోతే!’

‘మేం రాజీనామా చేయమంటాం.’

‘చేయకపోతే?’

‘ఊళ్ళోకి రానీయం.’

‘రాకపోతే?’

‘బతికి ఉండనివ్వం.’

‘అంత దూరం వద్దు.’ సత్యశివసుందరం నవ్వుతూ ఉంటే సర్పంచులు బిత్తరపోయారు. టీ బంకులోంచి టీలు ప్రేలో తెస్తే, అందరూ తీసుకొన్నారు.

ఖాళీ గ్లాసులకోసం చొక్కాలేని, మాసిక నిక్కరున్న పదేళ్ళ పిల్లవాడు వేపచెట్టుమీద కూర్చున్న కోకిలను చూస్తూ పరధ్యానంగా ఉన్నాడు. ఖాళీ ప్రే పట్టుకొని.

టీ ఆరుపుకొని అందరూ తాగుతున్నారు. అంత వేడి టీ సుందరం గుటుక్కున మింగాడు. జనం బిత్తరపోయారు. ‘అంత వేడి టీ తాగావా?’ అన్నారు.

‘తాగాను. శివుడి గొంతు గరళం భరించలేదా? ఈ టీ అనగానెంత?’

‘శివుడూ - గరళమా?’

‘అవును. నేను మింగలేని విషంలాంటి మీ మాటలు మింగి శివుణ్ణి అయిపోలేదా?’

‘మింగలేకపోతే మానవచ్చు అభ్యంతరం ఏమీ లేదు’

‘మింగానుకదా! మింగ గలను. ఎంత చేదయినా మింగి గొంతులోనే ఉంచుకోగలను. కానీ బాల కార్మికుల్ని చట్టం నిషేధించింది. వీడు బాలుడు. టీలు అందించటం పని. ఇప్పుడు వీడు బాల కార్మికుడు. చట్టం వీణ్ణి, మనల్ని, టీ బంకు సన్నాసినీ అరెస్టు చేస్తుంది. దీన్ని మనం సాగనివ్వ వచ్చునా?’

‘సాగనివ్వరాదు - కానీ వీడీ పని చేయకపోతే వాడి తల్లికి బీదరాలుకి విధవకి, మంచంలోనే చావు!’

‘మనం ఇంతమందిమి ఉండి. ఆ అనాధను అలా చావనివ్వటం కానీ, ఈ పసివాణ్ణి ఇలా కానవ్వటం కానీ ధర్మమా?’ అందరూ ఆలోచనలో పడ్డారు. ‘అందువల్ల కొన్ని చూసీచూడనట్లు పోవాలి’ అన్నాడు సత్యశివసుందరం.

‘మనకు ప్రజాస్వామ్యం విలువలు, హక్కులు తెలుసు. కానీ దానికి అవసరమైన జాగృతి, విధులు అంతుబట్టవు. ఒకడు ఎందుకు ఇందరికి సేవ చేస్తాడు? సేవచేసిన వాడికి ఏం లాభం? ఈ సేవలో ఎందరికి శత్రువు అవుతాడు? ఎందరికి మిత్రుడు? అందరికీ మేలైన పని ఎవడైనా చేయగలడా? దేవుడు చేస్తాడా? చేస్తే ఇన్ని తిట్లు ఎందుకు తింటున్నాడు.? ఆలోచించండి. ప్రజాస్వామ్యంలో నైతికత ఎంత? సంపన్నులు సంపన్నులు గానే ఉంటారా? బీదలు బీదలుగానే ఉండాలా? ఆలోచించండి. ప్రజాస్వామ్యంలో ఓటు మాత్రమే అందరికీ సమానం. డబ్బు సమానం కాదు. కులం సమానంకాదు. మేలు సమానం కాదు. మనస్తత్వం సమానం కాదు. ఈ అసమానతల మధ్య ప్రజాస్వామ్యం ఎలా రాణిస్తుంది? మీరు నేను ఎలా ఉంటే మంచి ఎం.ఎల్.ఏ.ని కాగలరో జాగ్రత్తగా చెప్పారు. ఇలా మీరు చెప్పవలసి రావటం వెనుక అలా ఉండని యం.ఎల్.ఏ.లు ఉన్నారనే కదా అర్థం. వాళ్లను మీరేం చేయగలరు? అందరినీ సరిదిద్దగలరా? రాష్ట్రాన్ని సరిచేయగలరా? దేశాన్ని బాగుచేయగలరా? మీ అంత చైతన్యం జనానికి ఎప్పుడు వస్తుంది? అప్పటి దాకా ఈ దేశం ఏం కావాలి? ప్రజాస్వామ్యం ఉండాలా వద్దా? ప్రజలకు తిడి బట్ట గూడు ఇవ్వాలా వద్దా?, సత్యశివ సుందరం చెప్పాడు.

‘ఆగు! చాలా చెప్పావు? తిండి, బట్ట, గూడు అప్పనంగా ఇవ్వటం కంటే వాళ్ళే ఏర్పాటు చేసుకోగలిగే పరిస్థితులు ఏర్పరచాలి. ఈ దేశంలో అందరికీ రైట్లు తెలుసుకానీ, డ్యూటీను తెలియవంటావు. ఇంతదాకా వీళ్ళకు డ్యూటీనే తెలుసు. ఇప్పుడేకదా రైట్లు తెలుస్తూ ఉంది. సేవ చేసేవాడు, లాభం కోరుకోకూడదు. కోరుకోకపోతే శత్రువులుండరు. ఒక పని అందరికీ మంచి పనిగా ఉండదు. నిజమే కానీ క్రమంగా మంచిపని కాంతులు వెదజల్లగలదు. ఈ దేశంలో సంపన్నులు పేదలు తేడా తగ్గాలనే, పోవాలనే కదా ప్రయత్నం. ఒకనాటికి తేడా అంతరించటం అనివార్యం. బానిస దేశం స్వతంత్ర దేశమైనప్పుడు ఆరంభంలో వచ్చే అవాంతరాలను దేశం ఎదుక్కొంటూనే ఉంది. ఇప్పుడు అప్రజాస్వామిక ప్రవర్తన తగ్గి పూర్తి ప్రజాస్వామిక లక్షణాలతో కనీసం ఎం.ఎల్.ఏలు మనవాళ్ళు మా ప్రతినిధి అయినా ఉండటం మనం కోరుకోవాలి కదా! వెలుతురు క్రమక్రమంగా వస్తుంది. చైతన్యం ఒక్కసారే రాదు. వెలుతురు వచ్చినట్లల్లా చైతన్యం వస్తుంది. మన ప్రజలు, ప్రజాసేవకులు చైతన్యవంతులు కావాలన్నది కాంక్ష! నేరవేరాలన్నది ఆశ! నెరవేర్చాలన్నది యం.యల్.ఏ బాధ్యత! అందుకే నువ్వు మాకు తెలిసినంతమేర ప్రజాస్వామికంగా ఉండే మా యం.యల్.ఏ కావాలని మా అభీష్టం’

‘న్యాయమే!’

‘మా అభీష్టానికి తగినట్లుగా ఉంటే, ఉంటానంటే నిన్ను మా ఎం.ఎల్.ఏగా ఎన్నుకొంటాం’

‘నా శాయశక్తులా ప్రయత్నిస్తాను’

‘నువ్వు ప్రజాసేవకుడివి. నియోజకవర్గానికి పెద్ద జీతగాడివి. మేం చిన్న జీతగాళ్ళం. గుర్తుంటుందా?’

‘ఉంటుంది’.

‘నువ్వే సేవకుడివి. నీకు సేవకులు ఉండరాదు’

‘ఉండరు’

‘పి.ఎ.పి.యస్. అటెండర్లు, క్లర్కులు, అంటూ మినిష్టరువై వాళ్ళను వెంటేసుకొని తిరగరాదు.’

‘తిరగను’.

‘గన్మేన్లు ఉండరాదు!’

‘రక్షణ?’

‘సేవకుడికి రక్షణ అక్కరలేదు. ఏ ప్రమాదమూ ఉండదు. పైగా ప్రజలు కాపాడుకొంటారు. గాంధీకి గన్మెన్లు ఉండేవారు కారు.’

అందుకే హతమార్చారనుకొని ‘ఓడిపోయిన అభ్యర్థి కీడు తలపెడితే, పార్టీలు పగపెంచుకొంటే?’

‘నువ్వు సక్రమంగా గెలిచావని తెలిస్తే ఎవరూ శత్రువులు కారు. అక్రమంగా గెలిచావని తెలిస్తే నిన్ను గన్మేన్లు రక్షించలేరు’ అకారణంగా ఎవరైనా పగ పెంచుకొంటే ప్రజలే నిన్ను కాపాడతారు!’

‘గాంధీని ఏ ప్రజలు కాపాడారా? కాల్చి చంపారు కదా?’

‘సేవలో చావు తప్పక పోవచ్చు. సేవలో చనిపోయినా ధన్యతే! ఇందిర చనిపోయినా రాజీవ్ చనిపోయినా గార్లు లేకనే చనిపోయారా? పది మంది మంచికోసం ఒక పనిచేస్తే అది ఒకడికి కష్టమై, అనిష్టమై నష్టమై అలా శత్రువై, చంపినా చంపవచ్చు. అలా చనిపోయినా, సేవలో చనిపోయేది కూడా అదృష్టమే! ఇటువంటి చావు వద్దనుకొంటే చిరకాలం కాకిలా బతికి ఎప్పుడో, ఎక్కడో, ఎలాగో నిరుపయోగంగా చనిపోవచ్చు. చివరికి నువ్వు ఎలా చావదలచుకొన్నావో నిర్ణయించుకో!’

‘ఆలోచించుకొంటాను. చాలా పెద్ద సమస్యల వలయంలాగా ఉంది, ఎన్నికల గోల’

‘అప్పుడే మాట్లాడదాం రా’.

సత్యశివ సుందరం అడిగాడు ‘నేను ఏ పార్టీపక్షాన అయినా నిలబడితే?’

‘మేం ఓట్లు వేయం!’

‘ఎందుకని? నేను మంచివాడిని, మీ వాడిని, మీ మాట వినే వాడినే కదా.’

‘మాకే పార్టీ ఇష్టంలేదు. మాకిష్టమైన పార్టీ ఈ దేశంలో రాష్ట్రంలో లేదు. మా ఎం.ఎల్.ఏ మా కాండిడేటు గెలవాలని మాకిష్టం. అయినా నీకు ఇంతవరకు ఏ పార్టీలేదు. ఏ రాజకీయ దృక్పథమూ లేదు. ఏ పార్టీ టికెట్టు ఇస్తే ఆ పార్టీ మేనిఫెస్టో నీ ఎజెండా అవుతుంది. టికెట్టు ఇవ్వటమే దృక్పథం కలిగించటమంటే కలిగించుకోవటం అంటే ఎంత ఘోరం. ఒక సామాజిక దృష్టి. ఒక ప్రాపంచిక దృక్పథం ఉండి. ఈ భావజాలానికి ఏ రాజకీయ పక్షం అనుకూలంగా ఉందో, అందులో నువ్వు చేరితే కొంత సబబు! కాని టికెట్టు ఇచ్చిన పార్టీ మేనిఫెస్టోనే నీ మేనిఫెస్టో అంటే ఎంత బేసబబు? ఆలోచించుకో! మా సపోర్టు కావాలంటే స్వతంత్రుడుగా ఉండు! మాట మాత్రమే వింటే చాలదు. చేతలు, ఆలోచనలు సక్రమంగా ఉండాలి.’

ఆలోచించి మళ్ళీ చెబుతానని సత్యశివసుందరం వెళిపోయాడు.

నాలుగు పార్టీల్లో గెలుపు అవకాశాలున్న రెండు పార్టీలు పరిశీలించాడు. రెండింటిలో ఏది టికెట్టు ఇచ్చినా తానూ, తన పేరు ప్రఖ్యాతులతో గెలుస్తాడు. ఒక పార్టీలో పోటీ ఎక్కువ. అందరూ నాయకులే! ఒక పార్టీలో పోటీ తక్కువ. ముగ్గురు నలుగురే నాయకులు ఈ రెండు పార్టీల్లో ఏది డబ్బు ఎన్నికల ఖర్చుకు ఎక్కువగా ఇవ్వగలుగుతుంది. ఒక దానికి రెండింటిలో విజయావకాశాలు ఎక్కువ. మరొకదానికి ఎన్నికల్లో డబ్బు ఖర్చుచేసే అవకాశం ఎక్కువ. ఏ పార్టీ టికెట్టు అయినా ఫరవాలేదు.

ఒక పార్టీ పెద్దల్ని కదిపి చూశాడు. తను కోరుతున్న నియోజకవర్గానికి పాతిక మంది నాయకులు పోటీ పడుతున్నారు. సిట్టింగు ఎం.ఎల్.ఏ. ఉండనే ఉన్నాడు.

మరో పార్టీలో సహజంగానే సిట్టింగు లేదు. ఇద్దరో ముగ్గురో పోటీలో ఉన్నారు. కొద్దిగా ఖర్చుచేయగలిగితే సీటు రావచ్చు. ప్రయత్నిస్తే గెలవచ్చు.

ఆ పార్టీ గెలుపుకోసం డబ్బు బాగా ఖర్చుచేయగలదు. ఈ పార్టీ అంతగా ఖర్చుచేయలేదు.

ఆ పార్టీ టిక్కెట్టు ఎంత ప్రయత్నించినా రాదు. ఇక ఈ పార్టీ టిక్కెట్టుకే ప్రయత్నించాడు. టిక్కెట్టు వచ్చింది. మళ్ళీ పది మంది సర్పంచుల్ని అర్థించాడు. వాళ్ళు మాటతప్పలేదు. తిరస్కరించారు. మాకు మా అభ్యర్థి ఉన్నాడన్నారు.

పాలక పక్షం, ప్రతిపక్షం అభ్యర్థులేకాక ఈ స్వతంత్ర అభ్యర్థి ఎన్నికల బరిలోకి దిగాడు.

రోజులు గడుస్తున్న కొద్దీ ఎన్నికల వేడి పెరిగింది. జిందాబాద్లు. డౌన్ డౌన్లతోపాటు, మా అభ్యర్థికే మీ ఓటు, వేసి, వేయించి, గెలిపించ ప్రార్థనలు పూటుగా వినిపించాయి.

సత్య శివ సుందరం పొలం అమ్మాడు. ఖర్చుచేశాడు. అప్పు తెచ్చాడు. ఖర్చు చేశాడు. పార్టీ ఫండు ఇచ్చింది. ఖర్చు చేశాడు. ఎం.ఎల్.ఎ. అయితే పనులు చేయించుకో దలచిన వ్యాపారులు, కాంట్రాక్టర్లు, నల్ల ధన సంపన్నులు సంచులు బయటికి తీశారు. డబ్బు విరజిమ్మారు.

తాను గెలవటం ఖాయమని సుందరం గ్రహించాడు. సర్పంచుల సంఘం ప్రజాస్వామ్యం విలువలు ఉపన్యసిస్తూనే ఉంది.

ఇతర అభ్యర్థుల్లో కారుల్లో తిరుగుతుంటే, స్వతంత్ర అభ్యర్థి కాలి నడకన తిరుగుతున్నాడు.

ఎన్నికల ముందురోజు గానీ అందరూ కల్లు సారాయి బిరియాని - విచ్చలవిడి తినిపించగా, స్వతంత్ర అభ్యర్థి టీలు కూడా తాగించలేదు.

ఎన్నికలు మామూలుగా జరిగాయి. అద్భుతాలు ఏమీ జరగలేదు. ఫలితాలు ప్రకటించారు.

సత్య శివ సుందరం తిరుగులేని మెజారిటీతో గెలిచాడు. ప్రత్యర్థులకు డిపాజిట్లు రాలేదు.

ప్రమాణం చేశాడు. సుందరం అసెంబ్లీ ఒక సెషన్లో కాలం గడిపాడు.

ఎం.ఎల్.ఎ. స్వగ్రామం వచ్చాడు. ఇల్లు లేదు. పొలం లేదు. పిల్లలు ఊళ్ళో లేరు. మిత్రులేరు. ఓటర్లు లేరు. ఆశ్రితులున్నారు. మీటింగులు, విందులు, పొగడ్డలు సన్మానాలు హడావుళ్ళు.

నాలుగేళ్ళు గడిచాయి. నగరంలో స్టార్ హోటల్లాంటి ఇల్లు. డూన్ స్కూల్లో పిల్లల చదువులు. భార్య శరీరం నగల షాపు. రెండొందల ఎకరాల సెజ్ భూమి. రహస్య నిధులు, డబ్బు రాశులు, నల్లగా ఎర్రగా, తెల్లగా పచ్చగా విబ్ గయార్.

కార్ల కాన్వాయి. గన్మేన్ల బందోబస్తు. పోలీసులు పరుగులు. మనిషి కట్టు, నడక, నడత మారాయి. మెడ నరం పట్టింది. మెడ వంగదు. నేల కనబడదు.

సర్పంచుల సంఘం ఎదురుబడింది. ఎవరూ నమస్కరించలేదు. 'ప్రజాసేవకుణ్ణి కాను' అన్నారు, సుందరం. 'ప్రజానాయకుడివా?' అంది సంఘం. సంఘం చెవిలో రహస్యం బాహాటంగా చెప్పాడు. 'మిండగాణ్ణి! ప్రజాకంటకుణ్ణి! అంటే హంతకుణ్ణి'

'మళ్ళీ గెలగలవా?'

గెలుస్తాను. చెప్పాను కదా, హంతకుణ్ణి. నేను మళ్ళీ గెలవాలంటే మీరు బ్రతికి ఉండకూడదు.'

సర్పంచుల సంఘం వణికింది.

రోజుకూలీలు జిందాబాద్ అంటున్నారు. గన్మేన్లు కాపలా కట్టుదిట్టం చేశారు. పోలీసులు ఉరుకులు పరుగులు తీస్తున్నారు.

'ప్రజాస్వామ్యం - జిందాబాద్. సత్యశివసుందరం జిందాబాద్' హోరెత్తి పోతూ ఉంది.

ఎం.ఎల్.ఏ. గద్దించాడు. 'బ్రతికి ఉంటారా? చచ్చి సాధిస్తారా?'

సర్పంచుల సంఘం వణుకుతూనే ఉంది. చేతులెత్తి మొక్కింది.

జిందాబాదుల్లో ఎం.ఎల్.ఏ. నవ్వు కలిసిపోయింది.

